

امام بخاریؒ

ملک غلام علی صاحب

پوری امت مسلمہ بجا طور پر امام محمد بن اسماعیل البخاریؒ کو "امام المحدثین" اور "امیر المؤمنین فی الحدیث" کے لقب سے ملقب کر کے انہیں خراج عقیدت پیش کرتی چلی آرہی ہے اور اہل سنت کے ہر مکتب فکر کے علماء و فضلاء میں انہیں یکساں طور پر شہرت عام اور قبولِ دوام حاصل ہے۔ انہوں نے اپنی بیش بہا تصانیف بالخصوص "الجامع الصحیح" کے ذریعے سے سن نبویہ اور احادیثِ رسول کا جو مستند ترین ذخیرہ مرتب فرما کر ہمارے لیے چھوڑا ہے وہ قرآن مجید کے بعد دوسرا روشنی کا مینار ہے اور ہر مسلمان خواہ وہ کسی مسلک فقہی سے وابستہ و منتسب ہو یا نہ ہو صحیح البخاری کو اصح الکتب بعد کتاب اللہ (اللہ کی کتاب کے بعد دوسری کتابوں میں صحیح ترین کتاب) تسلیم کرتا ہے۔ حافظ ابی حجر شافعی فرماتے ہیں کہ "امام بخاری کے ہم عصروں کو چھوڑ کر فقط ان سے بعد میں آنے والے ائمہ نے جو تعریف و توصیف امام بخاری کی بیان کی ہے اگر اسے نقل کرنا شروع کیا جائے تو عمر میں صرف ہو جائیں اور کاغذ کا ذخیرہ ختم ہو جائے"۔ امام بخاریؒ کے متعلق یہ حقیقت معلوم و واضح ہے کہ انہیں مسلک حنفی سے بعض مسائل میں اختلاف تھا۔ اس کے باوجود امام بدر الدین عینی حنفی نے جب صحیح بخاری کی شرح عمدۃ القاری لکھی تو اس کے آغاز میں امام بخاریؒ کو الحافظ، الحفیظ، الشہیر، الناقد، البصیر کے خطابات سے یاد کیا اور فرمایا کہ "تمام ثقہ علمائے امت ان کے حفظِ حدیث کی شہادت دیتے ہیں، جملہ شیوخِ حدیث ان کی فضیلت کے معترف ہیں اور نقدِ حدیث میں ان کی صحت کے معاملے میں دو علماء کا بھی باہمی اختلاف نہیں ہے"۔

تخصیصِ علم کا ذوق و شوق | اللہ تعالیٰ کی حکمت و مشیت کی یہ عجیب شان ہے کہ اس نے رسولِ عربی صلی اللہ علیہ وسلم کی قولی و عملی سنت اور اسوہ حسنہ کی محافظت کے لیے ایک ایسے شخص کو منتخب کیا جو عجمی النسل تھا جس کے آباؤ اجداد آتش پرست تھے، بخارا (موجودہ ازبکستان) میں آباد تھے اور وہاں کے مسلمان گورنر کے ہاتھ پر اسلام لائے۔

امام بخاری شوال ۹۴ھ میں پیدا ہوئے (اور آپ کی وفات رمضان ۲۵۶ھ میں ہوئی)۔ آپ چھوٹی عمر ہی میں یتیم ہو گئے مگر آپ کو علم دین کے حصول کی ایسی لگن تھی اور ذہانت و یادداشت کا ایسا خدا داد ملکہ حاصل تھا کہ دس برس بلکہ اس سے بھی کم عمر میں آپ نے قرآن مجید حفظ کر لیا اور علمائے حدیث کے حلقے ٹائے درس میں باقاعدہ شمولیت شروع کر دی۔ سولہ برس کی عمر میں آپ نے اپنے دیار کے تمام علماء کا ذخیرہ حدیث اپنے پاس محفوظ کر لیا اور اسی سال اپنی والدہ ماجدہ اور بھائی کے ساتھ حج کا سفر اختیار کیا۔ حج کے بعد والدہ اور بھائی تو وطن واپس لوٹے لیکن آپ نے تنہا مکہ معظمہ میں ڈیرے ڈال دیے اور دو سال مکہ کے شیوخ حدیث کی شاگردی میں بسر کیے۔ پھر آپ مدینہ منورہ پہنچے اور کم و بیش چھ سال وطن کی درس گاہوں میں شریک رہے۔ پھر آپ نے بصرہ، کوفہ، بغداد، شام، مصر اور اپنے وطن خراسان کے بلاد سمرقند، تاشقند، مرو، بلخ، ہرات، نیشاپور وغیرہ کے پے در پے سفر کیے اور اس طرح پورے عالم اسلام کے قریب ایک ہزار سے زائد اساتذہ کے اندوختہ علم اور سرمایہ حدیث کو اپنے سینے اور سینیتے میں سمیٹ لیا۔

صحیح البخاری کی تصنیف | امام بخاری نے جس وقت اپنی شہرہ آفاق تصنیف صحیح البخاری کا آغاز کیا ہے اس وقت انہیں چھ لاکھ احادیث حفظ تھیں جن میں سے انہوں نے الجامع الصحیح کا انتخاب کیا۔ چھ لاکھ کی تعداد پر متعجب نہیں ہونا چاہیے کیونکہ حدیث کا شمار ثمن کے بجائے سند کے لحاظ سے ہوتا ہے اور ایک ہی ثمن حدیث اگر سو سندوں سے مروی ہو، تو یہ سوا حدیث گنی جائیگی۔ مزید برآں اس دور میں صحابہ کرام کے اقوال و فتاویٰ پر بھی بالعموم حدیث کا اطلاق کر دیا جاتا تھا۔ بعض صحیح احادیث کو اختصار کے پیش نظر بھی امام بخاری نے اپنی کتاب میں درج نہیں کیا۔ اس وضاحت کی ضرورت اس لیے پیش آئی کہ بعض نام نہاد "محققین" کی جہالت و جسارت کا یہ حال ہے کہ وہ یہ کہتے ہیں کہ احادیث کی اتنی بڑی تعداد میں سے صرف چند ہزار کے انتخاب کی وجہ یہ ہے کہ باقی

لے امام بخاری کی بارہ صد سالہ یاد حال ہی میں دنیا بھر میں منائی گئی ہے۔ اگست ۱۹۴۴ء کے نصف آخر میں اس سلسلے کی ایک کانفرنس سمرقند میں بھی منعقد کی گئی جس کی رواد روسی سفارت خانے کے زیر اہتمام شائع ہونے والے رسالے "طلوع" کے شمارہ دسمبر ۱۹۴۴ء میں چھپی ہے۔ اس میں بیان کیا گیا ہے کہ خرتنگ (نزد سمرقند) جہاں "حضرت اسماعیل بخاریؒ" کا مقبرہ ہے، وہاں "ایک پرانی مسجد کو مکمل طور سے بحال کیا گیا"۔ واضح رہے کہ اس رواد میں ہر جگہ امام بخاری کا نام حضرت اسماعیل لکھا گیا ہے خافہ و تدبیر۔ غ

سب احادیث امام بخاری کے نزدیک غلط اور ممنوع تھیں۔ انسائیکلو پیڈیا آف اسلام، میں امام بخاری کے زیر عنوان یہودی گولڈ زیہر GOLDZIEHER کے حوالے سے لکھا ہے:

HE BEGAN TO SIFT THE ENORMOUS MATERIAL AND ONLY A VERY SMALL PART OF IT HE DARED TO USE AS AUTHENTIC TEACHING OF THE PROPHET.

امام بخاری نے حدیث کے بہت بڑے ذخیرے کی جانچ پڑتال شروع کی اور اس کے نہایت قبیل حصے کو وہ رسول کی مستند تعلیم قرار دینے کی ہمت کر سکے۔ یہودی اور عیسائی مستشرقین ہمارے ذخیرہ حدیث کی قدر و قیمت گھٹانے کی ناکام کوشش اس وجہ سے بھی کرتے ہیں کہ خود ان کے اپنے ناقدین کے اعتراف کی رو سے ان کی تاریخی روایات، نمودار حتیٰ کہ خود بائبل کے عہد قدیم و جدید دونوں حصوں کا حال یہ ہے کہ یہ انسانی تصانیف ہیں جن کے مصنفین کا ثقہ یا غیر ثقہ ہونا تو ایک طرف رہا، ان کے نام اور سوانح و کوائف بھی گنماہی کے گوشوں اور تاریکی کے غلافوں میں لپٹے ہوئے ہیں، اصل نوشتوں کے بجائے ان کا صرف ترجمہ بلکہ ترجمہ در ترجمہ اس وقت موجود ہے اور منترجمین بھی مجہول الاسم و الحال ہیں۔ اس کے برعکس محمد اللہ قرآن و حدیث کے قراد، حفاظ اور کاتبین عہد نبوی و عہد صحابہ سے لے کر اب تک کسی القطاع کے بغیر تسلسل و تواتر کے ساتھ انہیں ایک طبقے اور ایک نسل سے دوسری تک منتقل کرتے چلے آ رہے ہیں۔ روئے زمین کی کوئی دوسری قوم اپنے دینی ورثے کو اس یقین و اعتماد اور ایسے قوی ترین اسناد کے ساتھ پیش نہیں کر سکتی۔ یہی وجہ ہے کہ دشمنان اسلام چاند پر خاک ڈالنے کی حماقت کرتے ہیں اور یہ نہیں سوچتے کہ چاند پر خاک ڈالو تو اپنے منہ پر پڑتی ہے۔

صحیح البخاری کی ترتیب و تدوین اور نظر ثانی پر امام صاحب کے پورے سولہ برس صرف ہوئے ہیں اور اس کا اکثر و بیشتر حصہ آپ نے بیت اللہ یا مسجد نبوی کے محراب و منبر کے باہر بیٹھ کر تحریر کیا ہے۔ ہر حدیث لکھنے سے پہلے غسل کرتے تھے اور دو رکعت نفل ادا کرتے تھے۔ حرمین شریفین کے متبرک و مقدس ماحول میں جو کتاب اس طہارت و تقویٰ اور خشوع و خضوع کے ساتھ سپرد قلم ہوئی ہو اسے جس نے لکھا ہوگا، جو اسے پڑھے گا اور جو اس پر عمل کرے گا اس کی دنیا و آخرت سنور جائے اور مستحق اجر ہونے میں کیا شبہ ہو سکتا ہے؟

اس کتاب کے امتیازی اوصاف | امام بخاری کی یہ کتاب اپنی بعض دوسری صفات و خصوصیات میں بھی بالکل منفرد ہے۔ مثال کے طور پر اس کتاب کے جن راویوں پر جرح کی گئی ہے یا جن کے ثقہ و غیر ثقہ ہونے میں اختلاف ہے

ان کی تعداد قلیل اور دوسری کتابوں کے مجروح راویوں سے مقابلتہ بہت کم ہے۔ پھر امام صاحب کے ایسے راوی زیادہ تر وہ ہیں جو ان کے شیخ اور ہم عصر ہیں اور ان کی روایات بھی ایسی ہیں جنہیں امام صاحب نے ہر طرح سے خوب پھان پھٹک کر نقد و جرح کے بعد لیا ہے۔ اسی لیے امام بخاری کے متعلق محدثین کا عام مقولہ ہے کہ جس راوی کی جو حدیث امام بخاری نے اپنی الجامع الصغیر میں لے لی وہ راوی اس حدیث کے ساتھ پل پار کر گیا (جانہ القنطرہ)۔

احادیث مُتَعَنَّةً | امام بخاری نے اپنی صحیح میں نمایاں طور پر جس دوسری شرط کو ملحوظ رکھا ہے وہ یہ ہے کہ ایک راوی جب دوسرے راوی سے فقط عَنْی FROM کے صیغے سے روایت کرتا ہے تو دونوں میں انفصالِ روایت کو تسلیم کرنے کے لیے امام بخاری نے دونوں راویوں کی محض معاشرت کو کافی نہیں سمجھا بلکہ دونوں کی طاقا کے ذکر و ثبوت کو بھی لازم قرار دیا ہے۔ یہ ایک ایسی کڑی شرط ہے جس کی امام صاحب نے نہایت شدت سے پابندی کی ہے حالانکہ دوسرے محدثین حتیٰ کہ امام مسلم نے بھی اسے ضروری نہیں قرار دیا ہے اور اس بات کو کافی سمجھا ہے کہ جب دونوں راوی عادل اور ثقہ ہیں اور ایک ہی زمانے میں حدیث کو اخذ و روایت کر رہے ہیں تو ایک نے دوسرے سے براہِ راست سماع کے بغیر حدیث کو بیان نہیں کیا ہوگا۔ بہر حال اس ایک ہی شرط سے اندازہ کیا جاسکتا ہے کہ امام بخاری کے ہاں صحت حدیث کا معیار کتنا سخت اور بلند و بالا تھا۔ مولانا عبدالرحمن جامی نے کیا خوب فرمایا ہے:

سکہ کہ در یثرب و بطحا زدند توبتِ آخر بخارا زدند

(جو سکہ ابتدا میں مدینہ و بطحا کی ٹکسال میں ڈھالا گیا تھا۔ آخر کار وہی سکہ بخارا میں جا کر تیار ہوا)

بخاری کے تراجم ابواب | امام بخاری نے اپنی الجامع الصغیر میں ایک عمدہ التزام یہ بھی کیا ہے کہ بالعموم ہر چند احادیث کو ایک باب کے تحت یکجا کر کے ان پر جو عنوان (ترجمہ الباب) مقرر کیا ہے اس میں ان فقہی احکام کی طرف اشارہ کر دیا ہے جو اس باب کی احادیث سے مستنبط کیے جاسکتے ہیں۔ ان عنوانات سے اندازہ کیا جاسکتا ہے کہ امام بخاری ایک جلیل القدر محدث ہونے کے ساتھ ساتھ ایک عظیم المرتبہ فقیہ بھی تھے۔ ان کے فقہی استدلال سے اختلاف تو کیا جاسکتا ہے مگر ان کے تفقہ فی الدین سے انکار ممکن نہیں ہے۔ اسی لیے محدثین کے ہاں یہ مثل بھی مشہور ہے کہ فقہ البخاری فی تراجم ابوابہ (بخاری کی فقہ ان کے عنوانات ابواب میں موجود ہے)۔ پھر یہ عنوانات محض مصنف کی فقہی آرا پر مشتمل نہیں بلکہ ان میں جا بجا وہ قرآنی آیات بھی درج ہیں جن کا اس موضوع یا مسئلے سے ربط و تعلق

ہے جو احادیثِ باب میں مذکور ہے۔ قرآن مجید کی آیات کو اس طرح کتبِ حدیث کے آغازِ ابواب میں لانے کا اسلوب بالعموم محدثین نے اختیار نہیں کیا۔ البتہ امام محی الدینی نووی نے اپنے انتخابِ ریاض الصالحین میں اس سے متجاہلتا انداز اپنایا ہے اور ابواب کے عنوانات کے تحت حدیث لانے سے پہلے آیات قرآنی درج کی ہیں۔

معلقات و فتاویٰ | امام بخاری نے اپنے تراجم (عنوانات) میں مزید یہ خصوصیت بھی پیدا کی ہے کہ ان کے اندر سند کو حذف یا مختصر کر کے بعض ایسی احادیث یا ان کے ٹکڑوں کو درج کر دیا ہے جو دوسرے جامعین حدیث کے ہاں پوری سند اور تخریج کے ساتھ موجود ہیں مگر امام بخاری کی اعلیٰ شرائط کے مطابق ان کے نزدیک وہ اصطلاحاً ”صحیح“ کی تعریف سے خارج ہیں۔ سند اور کمال متن کے بغیر اس طرح کی روایات کو ”تعلیقات“ کہا جاتا ہے۔

اسی طرح بخاری کے تراجم ابواب میں بعض صحابہ کرام اور تابعین کے فتاویٰ بھی منقول ہیں۔ اس لحاظ سے یہ عنوانات اپنی جگہ پر بڑی جامعیت و افادیت کے حامل ہو گئے ہیں اور ان میں قرآن، حدیث، آثار صحابہ اور اجتہادات فقہاء کے باہمی علاقہ و ارتباط کا ایک خوبصورت اور دلآویز عکس پایا جاتا ہے۔

تقطیع و تفصیل | صحیح بخاری میں احادیث کی تکرار و تقطیع اور اختصار و تفصیل کا طریقہ بھی اختیار کیا گیا ہے۔ ایک مضمون کی احادیث کا مختلف ابواب میں اعادہ کیا گیا ہے، لیکن کہیں ایک ٹکڑا ہے، کہیں دوسرا ٹکڑا ہے۔ ایک جگہ الفاظ مختصر ہیں، دوسری جگہ اس سے مختلف یا مفصل ہیں۔ یہ انداز عام قارئین کے لیے کچھ مشکل و اعتراض کا موجب بن جاتا ہے لیکن امام صاحب نے اسے بلاوجہ یا غیر ضروری طور پر اختیار نہیں کیا بلکہ اس میں ان کے پیش نظر متعدد مقاصد و مصالح ہیں۔ مثلاً کہیں وہ سند میں صحابی یا دوسرے راوی کو بدل کر لاتے ہیں اگرچہ متن یکساں ہوتا ہے۔ اس سے یہ ثابت کرنا مقصود ہے کہ حدیث ”غریب“ نہیں بلکہ ”متواتر“ یا ”مشہور و مستفیض“ ہے کبھی ایک ہی حدیث سے مختلف احکام و مسائل مستنبط ہوتے ہیں، اس لیے اس کا جو حصہ جس مسئلے سے متعلق ہوتا ہے اتنے حصے کو متعلقہ باب میں لاتے ہیں، اور دوسرا حصہ دوسری موزوں جگہ درج کرتے ہیں۔ کبھی روایت بالمعنی ہونے کی وجہ سے الفاظ مختلف ہو جاتے ہیں جو مختلف سندوں سے مروی ہوتے ہیں اس لیے امام بخاری ہر سند کے الفاظ الگ الگ یا مختلف مقامات پر بیان کر دیتے ہیں تاکہ جن معانی پر اشارہ و بیوی مشتمل ہے اس کا کوئی گوشہ قلب و نظر سے اوجھل نہ ہونے پائے۔

لغہ غریب اس حدیث کو کہتے ہیں جس کے کسی ایک مرحلے پر سند کا اختصار ایک راوی پر ہو گو وہ ثقہ ہو۔ یہ غریب صحت حدیث کے منافی نہیں۔

بعض روایات ایسی ہوتی ہیں جو سند کے اعتبار سے بیک وقت منقل، مُرسل اور موقوف ہوتی ہیں، یعنی ایک سند میں تو روایت کی کوٹیاں بالکل مکمل ہوتی ہیں مگر دوسری میں صحابی یا تابعی کا نام کسی وجہ سے حذف ہوتا ہے مگر راوی تمام ثقہ ہوتے ہیں۔ ایسی تمام صورتوں میں امام بخاریؒ منقل اور غیر متصل اسناد کی سب صورتیں بیان کر کے اس حقیقت کا تصور دلاتے ہیں کہ سند کی بعض صورتوں کا عدم اتصال حدیث کی صحت پر اثر انداز نہیں ہو سکتا بلکہ متصل سند کی موجودگی میں غیر متصل سند حدیث کی صحت و تقویت میں اضافے ہی کا موجب ہوگی۔ اسی طرح جو روایات عنّ کے الفاظ سے آئی ہیں اگرچہ ان میں راویوں کی ملاقات امام صاحب کے نزدیک شرط لازم ہے (جیسا کہ پہلے بیان ہوا) اس کے باوجود وہ ایسی مُعْتَمَنُ روایات کو مختلف سند یا متن سے دوبارہ لاتے ہیں تاکہ صحت میں کوئی ادنیٰ شائبہ باقی نہ رہے۔

مسکک اہل سنت | اس حقیقت کی طرف اور اشارہ کیا جا چکا ہے کہ امام بخاریؒ نے اپنی صحیح کے ذریعے سے بیک وقت حدیث و فقہ کی گراں قدر خدمت انجام دی ہے اور ابواب کے عنوانات کی ترتیب میں اپنے مسلک فقہی کو سمو دیا ہے۔ اس کے ساتھ ہی یہاں یہ بھی واضح کر دینا ضروری معلوم ہوتا ہے کہ امام صاحب نے اپنے تراجم ابواب تجویز کرتے وقت اسلامی علم کلام اور فلسفہ تشریح کو بھی نظر انداز نہیں فرمایا۔ اسلامی علم کلام اپنے صحیح معنوں میں اُن دلائل نقل و عقل پر مشتمل ہوتا ہے جن کی بنیاد کتاب و سنت یا اقوال صحابہ پر قائم اور اسنوار کی گئی ہو اور جن میں اسلام کے احکام و عقائد، ان کے اسرار و رموز اور مصالح و فوائد عام فہم اور دل نشین انداز میں پیش کیے گئے ہوں۔ منہاً اس میں یہ چیز بھی شامل سمجھی گئی کہ یونانیوں، مجوسیوں، یہود و نصاریٰ اور دوسرے غیر مسلموں کے نظریات و فلسفہ جات، اور خود مسلمانوں کے باہمی سیاسی و اعتقادی اختلافات جس طرح مسلمانوں کی فکری اور تمدنی وحدت کو متاثر کر رہے تھے، اس کا سدباب کیا جائے اور مسلمانوں کے سوادِ اعظم یعنی اہل سنت کا مسلک اُجاگر کیا جائے۔ امام بخاریؒ کے مہد میں بلکہ اس سے ما قبل بھی خوارج، معتزلہ، جبریہ، قدریہ، مرجئہ وغیرہ کے فرقے وجود میں آچکے تھے جو عقیدہ و عمل کے معاملے میں کتاب و سنت کے مسلکِ اعتدال سے ہٹ کر افراط و تفریط میں مبتلا ہو گئے تھے۔ خوارج خود خاطمی انسان ہونے کے باوجود بڑے عم نیش دوسروں کی بہت سی خطاؤں کو گناہ کبیرہ قرار دے کر ان کے مرتکبین کو کافر اور واجب القتل قرار دیتے تھے۔ معتزلہ اپنے عقل نقل و فلسفہ اور ریشنازم کے بل پر کتاب و سنت کے متعدد نصوص کی ناقابل جواز تاویل کرتے تھے جو تعریف کے ہم معنی تھی اور وہ بھی مرتکب کبیرہ کو کافر نہیں تو کفر و اسلام کے باہم معلق سمجھتے تھے۔ مرجئہ کہتے تھے

کہ ایمان کے محض زبانی اقرار کے بعد کسی نیک عمل کی سرے سے حاجت ہی نہیں اور کوئی بڑی سے بڑی بد عملی حتیٰ کہ شرک و بت پرستی بھی سرے سے موجب مواخذہ ہی نہیں۔ ایک طرف وہ نام تہا و قلبی معرفت کو لسانی اقرار کے بغیر ایمان کے مترادف کہتے تھے، دوسری طرف قلبی تصدیق کے بغیر محض زبانی دعوائے ایمان کو بھی معتبر قرار دیتے تھے۔ قدر یہ انسان کو اپنے اعمال کا خالق و مختار مطلق سمجھتے تھے اور جبر یہ اس کے برعکس انسان کو مجبور محض اور مشیت الہی کا آلہ یہ جان قرار دیتے تھے۔ ان گمراہانہ اور انتہاء پسندانہ افکار و مواقف نے مسلم معاشرے میں سخت خلفتار اور تفرقہ برپا کر رکھا تھا۔ امام بخاری نے ان تمام نزاعات و اختلافات میں توسط کی راہ متعین کرنے اور اصحاب سلف اور اہل سنت کا موقف میسر کرنے کے لیے اپنی صحیح میں متعدد ابواب قائم کیے اور ان کی مناسبت سے صحیح احادیث کو ان کے تحت درج کیا۔ صحیح بخاری کے متعدد ابواب (مثلاً کتاب الایمان، کتاب العلم، کتاب الاعتصام بالسنۃ، کتاب التوحید وغیرہ) کو بغور دیکھا جائے تو صاف معلوم ہوتا ہے کہ ان سے مقصود اہل سنت کے مسلک کا اثبات اور اہل بدعت کے نظریات کا ابطال ہے۔ اس سے پہلے امام ابو حنیفہؒ نے اسی مقصد کے لیے اپنا کتابچہ الفقہ الاکبر مرتب کیا تھا جس کے نام ہی ہے اس امر کا ثبوت ملتا ہے کہ اس زمانے میں اصولی دین اور عقائد و کلام کے مباحث بھی فقہ کا ایک جز تھا۔ ہوتے تھے۔ امام بخاریؒ نے ان گمراہ فرقوں کے رد میں مزید کتابیں بھی لکھی ہیں جن میں کتاب الرد علی المعتزلہ، کتاب خلق افعال العباد زیادہ مشہور ہیں۔

مسئلہ خلق قرآن | اس زمانے کا ایک معرکہ الارادہ مسئلہ خلق قرآن بھی تھا جو معتزلہ کا پیدا کردہ تھا جس کی بناء پر امام احمد بن حنبل کو ناقابل بیان تعذیب کا نشانہ بنایا گیا اور صد ہا دوسرے علماء و محدثین کو مصائب و شذایہ کا سامنا کرنا پڑا۔ یہ فتنہ ۲۱۸ھ سے ۲۲۸ھ تک عباسی خلیفہ مامون اور محضم کی سرپرستی میں عروج پر رہا اور جو شخص قرآن مجید کو مخلوق نہیں کہتا تھا اس کی جان سلامت نہ تھی۔ امام بخاریؒ کے زمانے تک اس کے آثار باقی تھے۔ اس لیے آپ کو بھی ناگزیر طور پر اس کی زد میں آنا پڑا۔ جب آپ نیشاپور میں مقیم اور وہاں کے مشہور محدث محمد بن یحییٰ ذہلی کے شریک مجلس تھے تو امام بخاریؒ سے پوچھا گیا کہ خلق قرآن کے متعلق آپ کا عقیدہ کیا ہے۔ آپ نے فرمایا:

”قرآن اللہ کا کلام ہے اور غیر مخلوق ہے لیکن جو قرآنی الفاظ میری یا دوسروں کی زبان سے

نکلنے میں وہ مخلوق ہیں کیونکہ یہ تکلم ہمارا فعل ہے اور ہمارے سب افعال مخلوق ہیں۔“

درحقیقت یہ ایک ممتاز اور مبنی پرستی جو اب تھا مگر یہ جو اب امام ذہلی تک کو پسند نہ آیا اور پورا شہر امام بخاریؒ کا مخالف ہو گیا۔ صرف امام مسلم نے آپ کا ساتھ دیا اور تائید کی حالانکہ وہ خود امام ذہلی کے شاگرد تھے۔ انہوں نے امام ذہلی سے جس ذخیرہ حدیث کی سماعت و کتابت کی تھی اُسے اُوٹوں پر لاد کر امام ذہلی کی خدمت میں روانہ کر دیا۔

آخری ابتلاء | اسی طرح کی ایک آزمائش کا سامنا آپ کو اپنے وطن بخارا میں کرنا پڑا جو آخر کار آپ کے لیے جان لیوا ثابت ہوا۔ خالد ذہلی حاکم بخارا نے آپ سے یہ خواہش ظاہر کی کہ آپ اس کے لڑکوں کو گھر جا کر پڑھائیں یا کم از کم اپنے ہاں انہیں الگ وقت دیں۔ امام صاحب نے یہ مطالبہ منظور نہ کیا اور فرمایا کہ وہ دوسرے شاگردوں کی صف میں آکر بیٹھیں اور تحصیل علم کریں۔ چنانچہ آپ کے خلاف الزام عائد کیا گیا کہ آپ قرآن کو مخلوق کہتے ہیں اور آپ کو بخارا چھوڑ دینے کا حکم دیا گیا۔ بخارا سے آپ بیکند پہنچے مگر وہاں بھی قرار نہ مل سکا۔ عجیب بات ہے کہ اس دار فناء میں جن لوگوں کو چند روزہ اقتدار نصیب ہو جاتا ہے وہ انا دلا غیری کا ڈنکہ بجاتے اور خدا کے نیک بندوں کو ناحق ستاتے ہیں۔ آخرت میں تو جو ہو گا سو ہو گا لیکن آج دنیا میں بھی اہل دنیا دیکھ لیں اور عبرت حاصل کریں کہ امام بخاری کا نام تو چارہ دانگ عالم میں زبان زدِ خلایق ہے لیکن اُس عاملِ بخارا کو کوئی جانتا تک نہیں اور جن شائقینِ علم کو امام بخاریؒ کی ذات اور حالات سے دلچسپی ہے صرف وہی اس حاکم کا ذکر کرتے اور اس پر نفرتی بھیتے ہیں فاعتبروا یا اولی الابصار۔ آخر کار آپ ایک قریبی بستی خرننگ کے لیے روانہ ہوئے جو سمرقند کے قریب تھی اور جہاں آپ کے ایک رشتہ دار رہتے تھے۔ وہاں آپ نے رات تہجد کی نماز پڑھی اور دعا مانگی:

”اے میرے اللہ، تیری زمین اپنی فراخی کے باوجود میرے لیے تنگ ہو گئی ہے تو مجھے

اپنے ہاں کشادگی عطا فرما“

یہ دعا قبول ہوئی اور ۲۵۶ھ میں رمضان کے روزے پورے ہونے پر عید الفطر کی رات باسٹھ برس کی گردشِ لیل و نہار کے بعد آسمانِ علم کا یہ آفتاب اہل دنیا کی نگاہوں سے غروب ہو گیا۔ اِنَّا يَتْلُو دَرَاتًا اَلَيْسَ سَا جِعُونَ۔ خطیب بغدادی اپنی تاریخ میں ایک عالم عبد الواحد بن آدم کا واقعہ لکھتے ہیں کہ انہوں نے نبی صلی اللہ علیہ وسلم کو خواب میں دیکھا کہ آپ صحابہ کرام کے ساتھ کسی کا انتظار فرما رہے ہیں۔ انہوں نے سلام کیا اور عرض کیا:۔ جناب کس کے منتظر ہیں تو آنحضرت صلی اللہ علیہ وسلم نے فرمایا:۔ مجھے محمد بن اسماعیل البخاریؒ

کا انتظار ہے " چند روز کے بعد امام بخاری کی وفات کی اطلاع ملی اور معلوم ہوا کہ امام صاحب کے انتقال اور اس خواب کا وقت اور تاریخ بالکل ایک ہی تھی۔

اللہ سے ہماری دعا ہے کہ وہ اس سرخیزہ علوم سنت سے ہماری دنیا و عقبیٰ کو بھی میرا ب فرمائے جسے امام بخاریؒ ہمارے لیے چھوڑ گئے ہیں اور اس امام عالی مقام کی طرح ہمیں بھی رسول اکرم صلی اللہ علیہ وسلم کے نقش قدم پر چلنے کی توفیق بخشے اور جنت میں آنحضرت صلی اللہ علیہ وسلم اور آپ کے اصحاب و اتباع کی معیت نصیب فرمائے۔ آمین و آخر دعوانا ان الحمد لله رب العلمین۔

سندھی اسلامی لٹریچر

ہم نے سندھی زبان میں اسلامی لٹریچر کی طباعت کا کام شروع کر دیا ہے۔ درج ذیل کتب جو دعوتی اور تبلیغی کاموں کے لیے بنیادی اہمیت رکھتی ہیں طبع ہو چکی ہیں

روپے ۱/۵۰	عبادت	روپے ۷/۵۰	رسالہ دینیات
" ۲/-	دین اور شریعت	" ۳/-	حقیقت صوم و صلوٰۃ
" ۲/-	جماعت اسلامی - تعارف اور خدمات	" ۲/۷۵	حقیقت جہاد
" ۱/۵۰	مذہب کا انقلابی تصور	" ۱/۵۰	جہاد فی سبیل اللہ
ذریعہ طبع	سلامتی کا راستہ	" ۱/۵۰	دین فطرت
"	شہادت حق	" ۲/-	حقیقت نبوت
"	داعی اسلام کی حیاتِ طیبہ	" ۲/۵۰	ایمان مفضل

محمد شوکت - برائے فرقان پبلیکیشنز - ۲۶۶/۷ طیف آباد حیدرآباد